

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و برزنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Historical	تاریخی
------------	--------

لیکوال: سید محمد فضل الله بخاري

ژباړن: زاهد خلیلي

۱۲ نومبر ۲۰۱۴

## لومړی نړیواله جگړه

(د انساني تاریخ د لومړی وحشي جگړې له عبرته ډک تاریخ)

۷

### د پخوانیو جگړو څخه رامنځته شوی دښمني

د اروپا تاریخ دا روښانوي، چې د نولسمې پېړۍ په پېل کې اروپا د جگړو په اور کې سوځیده، په دې جگړو کې هغه وخت کموالی رامنځته شو، چې د اروپا خلک د ځواک د توازن له کموالي سره مخ شو او بسمارک وکولای شول، چې د خپل مداریتوب په پایله کې د برلین په تخت تکیه ووهله.

د کریمین جگړې (۱۸۵۴-۵۶) د روسیې حالت ډېر خراب کړ او د روسیې د پراختیا غوښتنې خوبونه یې د خاورو سره خاورې کړل، بلخوا متحد هیوادونه (فرانسه او انگلستان) د خپل خراب حالت په وجه ډېر پریشانه ول، د ترکیې فوځ د روسیې لخوا له منځه تللی وه.

فرانسه د پروسیا (چې وروسته د متحد جرمني سلطنت شو) لخوا د ۱۸۷۰ ز کال په جگړه کې د ماتې سره مخ شوه او دریم ناپېلیون یې بندي کړ، د فرانسی دوه سیمې الزاس او لورن د جرمني په ولکه کې پریوتې، فرانسویانو ماته وخوړه او دوه سیمې یې هم له لاسه ورکړې، چې دا کار فرانسویانو ته د منلو او برداشت نه وه، د ماتې وروسته یې د خپلو سیمو د نیولو خوبونه لیدل، چې د همدې کار لپاره یې د انگلستان او روسیې سره لاس یو کړ او هغوی ته یې داسې ښکاره کړه، چې جرمني په سیمه کې د دوی دواړو هیوادونو د گټو مخالف دی.

په ۱۸۹۸-۹۹ کې انگلستان او فرانسه د نیل د سیند د لورې برخې پر سر په جگړه شول، چې فرانسی زیان ولیده او دا یوه کوچنۍ جگړه وه، فرانسویان د اروپا څخه بهر د خپلو گټو د ساتلو لپاره جگړې ته چمتو ول.

په جنوبي اروپا کې سربیا، بلغاریه، مونتي نیګرو او یونان د بالکانو په لومړي جنګ د ترکیې سره په جگړه وه، چې د ترکیې د ولکې لاندې سیمې مقدونیا، تریس او سالونیکا یې ونیول؛ خو د غنیمت په مال باندې پورته بریالي شوي هیوادونه په خپلو کې په جگړه شول، د بالکانو په دویمه جگړه کې سربیا، مونتي نیګرو او یونان د بلغاریې پر ضد وجنګیدل او د بلغاریې د لاس لاندې سیمه مقدونیا یې ترې ونیوله.

دې جگړو د بالکانو او جنوبي اروپا د هیوادونو ترمنځ کرکه او دښمني رامنځته کړه، ترکیې او بلغاریې زیات زیان لیدلی وه؛ نو جگړې ته چمتو ول، تر څو خپلې د لاسه وتلې سیمې بیرته تر لاسه کړي.

د استریا-هنګري حکومت د خپل لاس لاندې سیمې ایټالیا باندې سختې پالیسي وضع کړې وې، چې ایټالیا په دې کار ډېر په قهر وه، په دې کار سره د استریا-هنګري جنرال فرنز کونیرید لخوا وخت په وخت ایټالیا ته د جګړې ګواښ کیده، په داسې حال کې چې دواړه هیوادونه د درې ګوني اتحاد ژمنو ته ژمن وه.

د لومړۍ نړیوالې جګړې لپاره پېلامه د استریا-هنګري د شهزاده ډیوک فرینز فریدیناند او د هغه د میرمن صوفیې وژل کیدل وه، چې د سربیا په ښار سراجیو کې د ۱۹۱۴ ز کال د جون په ۲۸ باندې ووژل شول، وروسته دا خبره ثابته شوه، چې په وژلو کې د سربیا د حکومت لاس وه، په دې وخت کې اروپایان د پخوانیو دښمنیو په وجه د یوه بل وینو ته تېرې ناست وه.

### قومي تعصبونه

اروپا د پنځه ویشو لویو قومونو لویه وچه ده، په ۱۹۱۴ ز کال کې هر قوم د خپلې ژبې، اوسیدو، رسمونو او رواجونو په وجه د نورو قومونو څخه ځانګړی وه او په نورو قومونو باندې یې د خپل شان و شوکت لپاره هلې ځلې کولې، په دې قومونو کې جرمن، چیک، هنګري، پولینډي، فرانسوي، انګلیسي، سربیايي، کوشیايي، پرتګالي، هسپانوي، غلام او رومانوي قومونه د ذکر وړ دي، ددې ټولو قومونو ژبې مختلفې وې او هر قوم د بل قوم د ژبې برترۍ ته نه قائل کیده، په دې سره فساد رامنځته شو.

د استریا-هنګري په سلطنت کې د ۱۵ څخه د زیاتو ژبو ویونکي موجود ول، همدغه وجه وه، چې حکومت به تل د ستونزو سره مخ وه، بله دا چې، د سربیا سره د جګړې پر وخت یې فوځ ته په ۱۵ ژبو باندې د جګړې اعلان واوروه. د پروسیا لخوا فرانسې ته د ماتې (۱۸۶۷) څخه وروسته یې قوم د پروسیا سخت دښمن ګرځیدلی وه او فرانسویانو د بل هر قوم د لاندې کولو لپاره پلانونه جوړول، بلخوا د جرمني قوم په خپل لور کلتور او تمدن باندې فخر کاوه، په دې سره یې د قومي برترۍ جذبه پیاوړې شوې وه، انګلیسانو د نړۍ په څلورو لویو وچو باندې واکمني کوله، چې دا کار یې د برترۍ وړ ګانه او ویاړ یې پرې کاوه.

دغه اختلافات دومره زیات شول، چې یو قوم بل ته د منلو نه وه، د اروپا تاریخ د خپلمنځي جګړو څخه ډک دی، نولسمه پېړۍ د اروپا د جګړو پېړۍ وه، چې په دې پېړۍ کې د اروپا زیاتره جګړو قومي رنگ درلوده، د لږې ارامتیا څخه وروسته د شلمې پېړۍ په پېل کې دغه لاوا یو ځل بیا د چاودیدو حال ته نږدې شوې وه.

په سربیا کې د استریا-هنګري د شهزاده او د هغه د ښځې سیاسي وژنه، چې د لومړۍ نړیوالې جګړې پېلامه ګڼل کیږي، د قومي تعصب او کرکې څرګند دلیل دی، چې په دې سره سربیا د استریا-هنګري د لاس لاندې سیمو د غلامانو غچ اخیستل غوښتل؛ خو دې جګړې ټوله اروپا په اور کې وسوځوله.

### اتحادي سیاست

د پروسیا د مشر بسمارک د سفارتي اړیکو د هڅو په پایله کې د جرمني متحد سلطنت رامنځته شو، چې ددې سلطنت مشر (قیصر) دویم ویلیم وټاکل شو او لومړۍ وزارت یې بسمارک ته وسپاره، بسمارک د پراختیا غوښتنې د سیاست برعکس فکر خپل کړ او د خپل سلطنت او دفاع لپاره یې هلې ځلې پیل کړې، ددې تر څنګ یې د استریا-هنګري او ایټالیا سره پټ درې ګوني تړون هم لاسلیک کړ، بسمارک به د سترو جګړو پر ځای کوچنۍ سیمه ایزې جګړې کولې؛ ځکه یې نو د اروپا بهر د نویو سیمو نیولو ته چندان ارزښت نه ورکاوه.

بسمارک یو خوا د درې ګوني اتحاد غړیتوب درلود، بلخوا یې د روسیې سره هم د دفاعي تړون په اړه خبرې پیل کړې وې، په دې ډول د بسمارک وخت د اروپا لپاره په سفارتي اړیکو کې یو ښه دور ګڼل کیږي، په دې وخت برلین د

اروپا مهمې پریکړې کولې او نور اروپایي هیوادونه به یې هم ځان سره ملګري کول، په ۱۸۹۰ ز کال کې بسمارک د وزارت د چوکۍ څخه لرې کړل شو، چې په دې سره د جرمني په پالیسي کې زیات تغیرات رامنځته شول او خارجه پالیسي یې د بد حالت سره مخ شوه، په بل کال د روسیې څخه یو کمیسیون د امنیتي تړون د لاسلیکولو لپاره برلین ته راغی، چې دلته یې روسان د درې ګوني پټ تړون نه خبر کړل او هم یې د امنیتي(دفاعي) تړون د لاسلیکولو څخه انکار وکړ.

د جرمني دې کار روسیه فرانسې ته نوره هم نږدې کړه او په پای کې دواړو هیوادونو په ۱۸۹۴ ز کال کې د درې ګوني اتحاد پر ضد یو تړون لاسلیک کړ، فرانسه په سیمه کې د انگلستان د اغېز نه خبره وه او په ځانګړي ډول د انگلستان د بحري شاهي فوځ د اغېز نه یې پوره اګاهي درلوده؛ ځکه نو فرانسې زیاتره وخت انگلستان ته ویل، چې برلین یو ګواښ دی او انگلستان ته یې د دوستۍ دعوت ورکوه.

قیصر دویم ویلیام د پراختیا غوښتنې فکر درلود او د نویو سیمو نیول یې ډېر خوښ ول، همدا وجه وه، چې بسمارک یې رخصت کړ، جرمني امیرالبحر تریز د جرمني د بحري فوځ د پرمختګ لپاره ډېرې هلې ځلې کولې، هغه څه چې فرانسې د جرمني په اړه انگلستان ته ویلي وه، د امیرالبحر کړنو په ثبوت ورسول؛ ځکه نو په ۱۹۰۵ ز کال کې د فرانسې او روسیې په دوه ګوني تړون کې انگلستان هم شامل شو.

په دې وخت د دواړو خواوو څخه د یوه هیواد لږې غلطۍ کولای شول، چې جګړه رامنځته کړي، سربیره پر دې څو نورو کوچنیو هیوادونو سره انگلستان، فرانسې او روسیې تړونونه لاسلیک کړي ول، چې د جګړې د پېښیدو په صورت کې به یې دفاع کوي، د بیلګې په ډول د سربیا سره روسیې تړون کړی وه او د بیلجیم سره انگلستان تړون لاسلیک کړی وه.

دغه اتحادي سیاست د هیوادونو د اقتصادي، ټولنیز، سیاسي او خپلو ګټو په اساس رامنځته شوی وه، په دې حال کې چې یوه هم ذاتي دښمني یا دوستي نلرله، د نړیوالو اړیکو په اساس دا قاعده ده، چې د قومي ګټو په اساس باید د نورو هیوادونو سره دښمني یا دوستي له منځه ولاړه شي.

د هغه وخت د اروپایي هیوادونو سیاست ثابت نه وه، د بیلګې په ډول، ایټالیا او رومانیه، په داسې حال کې چې دواړه د درې ګوني اتحاد غړي ول، سره ددې هم یو بل ته په قهر او غصه ول.

### د مشرانو ناکامه مشري

په ۱۸۷۰ لسيزه کې په اروپا کې سیاسي استحکام لیدل کېږي، په دې لسيزه کې اروپایي مشران لیدل کېږي، چې په ذمه واری سره خپلې دندې په درست ډول پرمخ وړي او د مسئلو لپاره د حل لارې لټوي، چې ددې کار وجه د شپيټمو کلونو خونړۍ جګړې دي، په دې جګړو کې ټوله اروپا تباہ شوې وه.

په تیرو مخونو کې چې د اروپا کوم حالات مور مطالعه کړل، هغه ددې خبرې ښکارندويي کوي، چې د اروپا مشرانو په دغه وخت د پوهې پر ځای د سطحي فکر نه کار اخلي او هره ورځ ددې لپاره چې حالات ښه کړي، حالات د خرابتیا پرمخ وړي، د خونړیو جګړو د وخت په تیریدو سره بیا هم د مشرانو په فکر د جګړو اغېزې لیدل کېدې او هر هیواد د خپلو ګټو لپاره د نورو سره تړونونه لاسلیکول، په دې وخت کې هر هیواد ځان محفوظ نه ګاڼه.

د پوهې څخه مطلب هیڅکله هم بزدلي نه ده، د یوې خوا د مصلحت په ښکاره کیدو سره بل هیواد داسې فکر کوي، چې مقابل هیواد یې کمزوری دی، دوی بیا خپلې غوښتنې لوړوي، په دې وخت د یوه اروپایي مشر لخوا هم داسې کار نه لیدل کېږي، چې خپل مسئولیت دې په درست ډول سرته رسولی وي.

په ۱۸۹۱ ز کال کې د جرمني لخوا غیر ذمه واراننه سلوک رامنځته شو، یو خوا دې حکومت د فرانسې او روسیې سره دښمنې درلوده، بلخوا یې بحري فوځ د انگلستان سره د جگړې په هکله فکر کاوه، فرانسه په عملي ډگر کې غیر فعاله وه او د جرمني په شان ځواکمن هیواد ته ترې گواښ نه متوجه کیده.

فرانسې د خپلو دلایسه وتلو سیمو الزاس او لورن د نیولو خوبونه لیدل او پاریس په دې خبره ښه پوهیده، چې په یوازې ځان نه شي کولای د جرمني سره جگړه وکړي؛ نو د روسیې سره په اتحاد کولو سره یې دا خوب پوره کول غوښتل، په دې وخت کې د جرمني د فوځ مشر د قیصر دویم ویلیم په غوښتنه د شیلفن پلان جوړ کړ، چې ددې پلان له مخې به په فرانسه یرغل کېږي، چې یو ناوړه پلان وه.

روسیې د کریمین په جگړه کې ماته خورلې وه او زخمونه یې لا تازه وه او د تیرې نیمې پېړۍ راهیسې یې کونښن کاوه، چې خپل حالات سم کړي؛ خو د زیات مساحت او زیات فوځ په درلودلو سره بیا هم یو ځواکمن هیواد وه، د جرمني لخوا د روسیې پلاوي بیرته لیږل، د جگړې پرته بل څه نه وه، کوم چې ډېر ناوړه کار وه. د دویم ویلیم د پراختیا غوښتنې فکر هم د نورو نړیوالو په فکر ښه نه وه، وروسته اتحادي سیاست رامنځته شو او بیا د هیوادونو تر منځ د دوستۍ او دښمنۍ رامنځته کیدل هم ډېر ناوړه کار وه.

جرمني ته په کار وه، چې د شاوخوا دښمنانو سره ښه اړیکې ولري؛ خو دویم ویلیم ډېر په جذبې کې وه، د نویو ځمکو نیول او جرمني په نړیوال ځواک بدلول د هغه غوښتنې وې، چې په هغه وخت کې دا مناسبه رویه نه وه.

بلخوا استریا-هنګري د سیاسي استحکام د نه موجودیت، خراب اقتصادي حالت او د دفاعي کمزورۍ سره مخ وه، چې ددې په موجودیت کې یې هم د گاونډیو هیوادونو سره د جگړې فکر درلود، تر دې بریده، ایټالیا چې د درې گوني اتحاد د تړون غړې وه، د استریا-هنګري د شهزاده او د فوځ د مشر فرنزکونریډ څخه په تنگ شوي وه، د استریا-هنګري د پاچا لخوا د دوی دا کارونه غندل کیدل؛ خو ددې سره هم دا کار پای ته ونه رسید.

په همدې ډول رومانیه هم د استریا-هنګري د واک څخه چې په رومانوي قوم یې درلود خوښه نه وه، د سربیا سره یې هم اړیکې خرابې وې، په داسې حال کې چې استریا-هنګري په دې ښه پوهیدل، چې د سربیا تر شا روسیه ولاړه ده. په هغه وخت کې د اروپا مشرانو د پوهې او عقل نه کار وانه خبیست، د عقل ډېر کمی په کې لیدل کېږي، چې د همدې کم عقلۍ په پایله کې لومړۍ نړیواله جگړه رامنځته شوه او د جگړې د لاملونو څخه یو لامل شو.

نوربیا